

ယုံကြည်ခြင်းနှင့်ပြည့်ဝသူ (A Faith-Filled Believer)

သိန်းသန်း

ယုံကြည်ခြင်းသည် ခရစ်ယာန်အသက်တာ၏ အရေးအကြီးဆုံးသော အခြေခံအုတ်မြစ် ဖြစ်ပါသည်။ သို့သော်လည်း ကျွန်ုပ်တို့သည် မည်ကဲ့သို့ယုံကြည်ခြင်းနှင့် ပြည့်ဝသူတစ်ဦးဖြစ်နိုင်မည်နည်း။ အလွန်ပင်လက်တွေ့ကျသည့် မေးခွန်းတစ်ခုဟုဆိုနိုင်ပါသည်။ ဟုတ်ကဲ့ သည်အကြောင်းကိုပဲ ကျွန်တော် ဝေဖန်ပါမည်။

၁။ ယုံကြည်ခြင်း၏အဓိပ္ပါယ်ဖွင့်ဆိုချက် (The definition of faith)

ပထမဆုံးသိရမည်မှာ ယုံကြည်ခြင်းသည် အဘယ်အရာဖြစ်သနည်း။ ယုံကြည်ခြင်းသည် လူ၏အတွေးအခေါ် ထင်မြင်ယူဆမှု ထက်မြက်သော လုံ့ဆော်မှု (သို့) အကြောင်းအရာတစ်ခုကို လေးလေးနက်နက်ဆင်ခြင်စဉ်းစားခြင်းမှ ပေါက်ဖွားလာသည့်အရာမဟုတ်။ ယုံကြည်ခြင်းသည် ဘုရားသခင်၏ နှုတ်ကပတ်တော်ထဲမှ ပေါက်ဖွားလာသည့်အရာဖြစ်ပါသည်။

“ယုံကြည်ခြင်းသည် မျှော်လင့်သောအရာတို့ကို မျက်မှောက်ပြုခြင်းဖြစ်၏။ မမြင် သေးသောအရာတို့ကို သိမှတ်ခွဲလန်းခြင်းအကြောင်းဖြစ်၏။” (ဟေဗြဲ ၁၁:၁)

ယုံကြည်ခြင်းသည် ကျွန်ုပ်တို့လိုချင်သည့်အရာကို ရမည်ဟု စိတ်ချမှု၊ မမြင်သေးသော အရာများကို မြင်ရမည်ဟု ယုံကြည်ချက်၊ တနည်းအားဖြင့် ယုံကြည်ခြင်းသည် ကျွန်ုပ်တို့အတွက် မျှော်လင့်ထားသောအရာကို ရရှိမည်ဟုသော အာမခံချက်ပင်ဖြစ်ပါသည်။

ယုံကြည်ခြင်းအမျိုးမျိုးရှိပါသည်။ ကယ်တင်ခြင်းရပြီးသူဖြစ်စေ၊ မရသေးသောသူဖြစ်စေ၊ သဘာဝဇာတိ ယုံကြည်ခြင်း လူတိုင်းမှာရှိပါသည်။ သို့ရာတွင် အထက်ပါကျမ်းပိုဒ်တွင် ဖော်ပြပြောဆို နေသော ယုံကြည်ခြင်းသည် သဘာဝကို လွန်ဆန်နေသော ယုံကြည်ခြင်းဖြစ်ပါသည်။ မိမိစိတ်အာရုံစား မှုဖြင့် ယုံကြည်သည်ထက် နှလုံးသားဖြင့် ယုံကြည်သောယုံကြည်ခြင်းကိုဆိုလိုပါသည်။ ယုံကြည်ခြင်း သည် မဖြစ်နိုင်သောအရာများကို စွဲကိုင်မျှော်လင့်ပြီး အမှန်တကယ်ဖြစ်ရပ်များ သို့ ပြောင်းလဲစေခြင်း ဖြစ်ပါသည်။

အထက်ပါကျမ်းပိုဒ်ထဲ၌ ယုံကြည် ခြင်းသည် **“မမြင်သေးသောအရာတို့ကို သိမှတ်ခွဲ လန်းခြင်း”** ဟု ဖော်ပြထားပါသည်။ ဥပမာအားဖြင့် ပေးရန်ရှိသည့် ကြွေးမြီများကို ပေးနိုင်ရန်အတွက် လိုအပ်သည့်ငွေကြေးကို လိုအပ်သည့်အချိန်၌ ရရှိမည်ဟုသော ယုံကြည်စိတ်ချမှု အာမခံချက်သည် ယုံကြည်ခြင်းဖြစ်ပါသည်။

လူအများက ဖြစ်ပေါ်လာသည်ကို သိရှိတွေ့မြင်နိုင်ကာမှ ယုံကြည်နိုင် မည်ဟုဆိုကြသည်။ ဘုရားသခင်၏ နှုတ်ကပတ်တော်က ထိုသို့ပြောမထားပေ။ **“သင်တို့သည် ဆုကျေးဇူးကို ရမည် ဟု ယုံကြည်သောစိတ်နှင့် ဆုတောင်းသမျှတို့ကိုရကြလိမ့်မည်။” (မာကု ၁၁:၂၄)** လက်ခံရရှိခြင်းသည် ယုံကြည်ပြီးမှဖြစ်ပေါ်လာသည်။ သင်သည်လက်ခံရရှိမည်ကို ယုံကြည်



ပြီးမှ အမှန်တကယ်ရရှိမည်ဟု ခရစ်တော်က ပြောဆိုနေခြင်းဖြစ်သည်။

၂။ ယုံကြည်ခြင်းနှင့် မျှော်လင့်ခြင်း ကွာခြားချက်(The difference between Faith and Hope)

ယုံကြည်ခြင်းနှင့် မျှော်လင့်ခြင်း ကွာခြားချက်ကို ကဲနက်(သ်)၊ အီး၊ ဟေဂင်က ဤကဲ့သို့ ရှင်းပြခဲ့သည်။ ယုံကြည်ခြင်းနှင့်ပတ်သက်၍ အဓိကကျသော အချက်မှာ (ဟေဗြီ ၁၁:၁) ပင်ဖြစ်သည်။ **“ယုံကြည်ခြင်းသည် မျှော်လင့်သောအရာတို့ကို မျက်မှောက်ပြုခြင်းဖြစ်၏”** ၎င်းကျမ်းပိုဒ်တွင် **“မျှော်လင့်သော အရာတို့ကို မျက်မှောက်ပြုခြင်း”** ဟူသော စကားလုံးကို တွေ့ရသည်။ ယုံကြည်ခြင်း မလာခင် မျှော်လင့်ခြင်း အရင်ရှိရမည်။ သင်သည် မည်သည့် အရာအတွက် မျှော်လင့်ထားသနည်း။ သင်မျှော်လင့်ထားသောအရာများကို သိရမည်။ သို့သော် ယုံကြည်ခြင်းသည် မျှော်လင့်ခြင်းမဟုတ်ပါ။

မျှော်လင့်ခြင်းသည် အနာဂတ်မှာသာ ရှိပါသည်။ မျှော်လင့်ခြင်းအားဖြင့် ပြဿနာ၏အဖြေကို မရနိုင်ပါ။ အနာဂတ်တွင် မျှော်လင့်ထားသည့် အရာများကို ယခုပစ္စုပ္ပန်ဖြစ်ပြီး ရရှိပြီဟု စိတ်ချမှတ်ခြင်းသည် ယုံကြည်ခြင်းပင်ဖြစ်သည်။ မျှော်လင့်ခြင်းက ဘုရားသခင်လုပ်ဆောင်ပေးလိမ့်မည်ဟု ခံယူသည်။ သို့ရာတွင် ယုံကြည်ခြင်းက လုပ်ဆောင်ပေးပြီးပြီ၊ လုပ်ဆောင်ပေးနေသည်ဟု ခံယူသည်။

“တဖန်တုံ ဖြောင့်မတ်သောသူသည် ယုံကြည်ခြင်းအားဖြင့် အသက်ရှင်လိမ့်မည်” (ဂလာတီ ၃:၁၁)။

“ဖြောင့်မတ်သောသူသည် မျှော်လင့်ခြင်းအားဖြင့် အသက်ရှင်လိမ့်မည်” ဟု ပြောမထားပါ။ သို့သော် ယနေ့ယုံကြည်သူ များသည် မျှော်လင့်ခြင်း အဆင့်၌သာ ရပ်တံ့နေကြသည်။ မျှော်လင့်ခြင်းသည်လည်း မှန်ကန်စွာအသုံးပြုနိုင်ပါက အလွန်ကောင်းမြတ်ပြီး ကောင်းကြီးရသည့် အရာဖြစ်သည်။ သခင်ယေရှု ခရစ်တော်ပြန်လည်ကြွလာခြင်း၊ အသက်ရှင်သော သန့်ရှင်းသူများအား ချီဆောင်ခြင်း၊ ကောင်းကင် နိုင်ငံတော်ကိုဆင်ခြင်ခြင်း၊ ကျွန်ုပ်တို့ချစ်ခင်သူများနှင့် မိတ်ဆွေများကို ပြန်လည်ဆုံတွေ့နိုင်ခြင်းဟူသော မျှော်လင့်ချက်ကို ဘုရားသခင် ပေးထားသည့်အတွက် အထူးပင် ကျေးဇူးတင်ပါသည်။ သို့ရာတွင် ထိုအရာများအားလုံးသည် အနာဂတ်ကာလ အတွက်သာ ဖြစ်သည်။

တစ်ချိန်တစ်ခါ၌ ကျွန်ုပ်သည် အနာဂေဝါငြိမ်းခြင်း လက်ခံရရှိမည်။ ၎င်းသည် ယုံကြည်ခြင်းမဟုတ်၊ မျှော်လင့်ခြင်းဖြစ်သည်။ အတိအကျမသိသည့် အနာဂတ်အချိန်ကို လှမ်းမျှော်ကြည့်နေခြင်းဖြစ်သည်။ ကျွန်ုပ်သည် အနာငြိမ်းခြင်းကို ယခုပင်ရရှိသည်ဟု ယုံကြည်ခြင်းက ပြောဆိုသည်။

၃။ ဘုရားသခင်၏ယုံကြည်ခြင်း (သို့) ဘုရားသခင်ကဲ့သို့ယုံကြည်ခြင်း
(Faith of God)

“ယေရှုကလည်း သင်တို့သည် ဘုရားသခင်ကို ယုံကြည်ခြင်း ရှိကြလော့။ ၎င်းအမှန်ဆိုသည်ကား အကြင်သူသည် ယုံမှားသောစိတ်နှင့် ကင်း၍ မိမိဆိုသည့်အတိုင်း ဖြစ်မည်ဟု ယုံကြည်လျက် ထိုတောင်ကို နေရာမှရွှေ့လော့။ ပင်လယ်၌ကျလော့ ဟုဆိုလျှင် ထိုသူဆိုသည့်အတိုင်း ဖြစ်လိမ့်မည်” (မာကု ၁၁:၂၂-၂၃)

ဘုရားသခင်ကို ယုံကြည်ခြင်းရှိကြလော့။ (Have Faith in God) ဂရိဘာသာ စကားတွင် “ဘုရားသခင်၏ ယုံကြည်ခြင်းကိုရယူပါ (Have Faith of God)” ဟူသော အဓိပ္ပါယ်ရပါသည်။ တနည်းအားဖြင့် ဘုရားသခင်ကဲ့သို့ ယုံကြည်ခြင်းကို ပြောနေခြင်းဖြစ်သည်။ ပြဿနာတောင်များကို ရွှေ့နိုင်သော ယုံကြည်ခြင်းသည် ကျွန်ုပ်တို့၏ကိုယ်ပိုင်ယုံကြည်ခြင်း မဟုတ်ပါ။ ဘုရားသခင်၏ ယုံကြည်ခြင်းဖြစ်ပါသည်။

ဘုရားသခင်၏ ယုံကြည်ခြင်း၊ ဘုရားသခင်ကဲ့သို့ ယုံကြည်ခြင်းသည် လူထံမှလာသော အရာမဟုတ်။ ဘုရားသခင်ထံမှလာပါသည်။ မည်သို့မည်ပုံ လာသနည်း။ **“ယုံကြည်ခြင်း သည် ကြားနာခြင်းအားဖြင့်ဖြစ်၏။ ကြားနာခြင်းသည်လည်း ဘုရားသခင်၏ စကားတော်အား ဖြင့်ဖြစ်၏။” (ရောမ ၁၀:၁၇)။**

ဘုရားသခင်၏နှုတ်ကပတ်တော်ကို ကြားနာခြင်းအားဖြင့် ယုံကြည်ခြင်း ရရှိသည့် နည်းတူ ဘုရားသခင်ထံမှ ကျွန်ုပ်တို့လက်ခံရရှိသည့်အရာအားလုံး အတွက်လည်း ထိုနည်းအတိုင်းပင် ဖြစ်သည်။

ဘုရားသခင်ကဲ့သို့ ယုံကြည်ခြင်းသည် ဘုရားသခင်ဖွင့်ပြသော နှုတ်ကပတ်တော် ကြားနာခြင်းအားဖြင့် ရရှိသည်။ တနည်းပြောရလျှင် ဘုရားသခင်သည် ကြားနာသူများ၏ နှလုံးသားထဲသို့ ဘုရားသခင်ကဲ့သို့သော ယုံကြည်ခြင်းကို ထည့်သွင်းပေးသည်။ ဘုရားသခင်ကဲ့သို့ ယုံကြည်ခြင်း အမျိုးအစား၌ (၂) ချက်ပါရှိသည်။ ရှေးဦးစွာ လူတစ်ဦးသည် နှလုံးသားအားဖြင့် ယုံကြည်သည်။ ဒုတိယအနေနှင့် နှုတ်ကပတ်တော်ဖြင့် ထုတ်ဖော်ပြောဆို ယုံကြည်သည်။

၄။ ယုံကြည်ခြင်းနှင့် လုပ်ဆောင်ချက်
(Faith and Works)

“ယုံကြည်ခြင်းသည် အကျင့်နှင့် အတူပြုပြင်၍ အကျင့်အားဖြင့် ရံလင်သည်ကို သိမြင်ရ၏။” (ယာကုပ် ၂:၂၂)

ယုံကြည်ခြင်းသည် လုပ်ဆောင်ချက်နှင့် တစ်ပါတည်း တွဲဖက်လျက်ရှိကြောင်း ရှင်ယာကုပ် မှ ဖော်ပြပါသည်။ အကျင့်မပါသော ယုံကြည်ခြင်း (ဝါ) လုပ်ဆောင်ချက်မပါသော ယုံကြည်ခြင်းသည် အသေဖြစ်သည်။ သခင်ယေရှုသည် မုန့်ငါးလုံးနှင့် ငါးနှစ်ကောင်အားဖြင့် လူငါးထောင်ကိုကျွေးရန် မလောက်ငှမုန့်သိသော်လည်း ယုံကြည်ခြင်းအားဖြင့် ကျေးဇူးတော်ကိုချီးမွမ်း၍ ဝေငှစေခဲ့သည်။ (မသဲ ၁၄:၁၉-၂၀)

လာဇရုသေလွန်သည်မှာ (၄) ရက်ရှိပြီး ပုပ်စော်နံ့နေမည်ကို ယေရှုသိပါသည်။ သို့သော် လာဇရုပြန်ရှင်လာမည်ကို ယေရှုအကြွင်းမဲ့ ယုံကြည်သောကြောင့် သင်္ချိုင်းတွင်းဝ၌ ပိတ်ထားသော ကျောက်ကိုရွှေ့ခိုင်းပါသည်။

ကျွန်ုပ်တို့အသီးသီးသည် သူ့အလိုအလျောက်ဖြစ်လာမည့် အောင်မြင်ပြည့်ဝသော အသက်တာကို နှစ်သက်ကြသည်။ သမ္မာကျမ်းစာက အလိုအလျောက် ဖြစ်လာသောအရာ တစ်စုံတစ်ခုမျှမရှိကြောင်း သတိပေးထားသည် (ယော ၁:၃)။ ယုံကြည်ခြင်းသည် လုပ်ဆောင်မှုနှင့် တွဲဆက်လျက်ရှိပါသည်။

ဟေဗြဲသ်ပါဒစာ အခန်းကြီး (၁၁) တွင် ယုံကြည်ခြင်း၏ သူရဲကောင်းများကို တွေ့ရသည်။ သူတို့သည် ယုံကြည်ခြင်းအားဖြင့် ရန်သူ၏တပ်များကို သိမ်းပိုက်နိုင်ခဲ့သည်။ ပြဿနာတောင်



ကြီးများကို ရွှေစေခဲ့ကြသည်။ ကြီးမားထူးဆန်းသော နိုးထမှုကြီးများကို ဖြစ်စေခဲ့သည်။ ဘုရားသခင်၏လက်တော်ကို လှုပ်ရှားစေပြီး အံ့ဩဖွယ်နိမိတ်လက္ခဏာများ မြင်တွေ့ခဲ့ရသည်။ ဘုရားသခင်၏ ကောင်းကြီးမိုးရွာသွန်းခဲ့ရသည်။ ချို့တဲ့မှုများမှ လွတ်မြောက်၍ ကြွယ်ဝချမ်းသာခြင်းကို ရယူနိုင်ခဲ့သည်။ အားနည်းနိမ့်ကျသူဘဝမှ ကမ္ဘာကို ကိုင်လှုပ်နိုင်သူများအဖြစ် မော်ကွန်းထိုးနိုင်ခဲ့သည်။ ယုံကြည်ခြင်းသည် လုပ်ဆောင်မှုနှင့် ဒွန်တွဲမှသာ ပြည့်စုံပါသည်။

၅။ ယုံကြည်ခြင်း၏တန်ဖိုး (The Power of Faith)

ယုံကြည်ခြင်းသည် ဘုရားဝတ်၌ မွေ့လျော်ခြင်း၏ အနှစ်သာရဖြစ်ပြီး ဝိညာဉ်အရာများကို ဆာငတ်တောင့်တစေသည်။ လူတစ်ဦးသည် ၎င်းကြိုတွေ့နေရသော အခြေအနေတစ်ရပ်ရပ် (သို့) စိတ်မချမ်းမြေ့ဖွယ်ရာ ပတ်ဝန်းကျင် တစ်ခုကိုယုံကြည်ခြင်းအားဖြင့် ပြောင်းလဲပစ်နိုင်သည်။ ယုံကြည်ခြင်းသည် လျစ်လျူရှု ခံခြင်းကိုဖယ်ထုတ်ပြီး ဝရန်းသုန်းကား ဖြစ်နေသော အခြေအနေတစ်ရပ်ကိုလည်း မည်သို့ကိုင်တွယ်ဖြေရှင်းရမည်ကို သင်ကြားပေးသည်။ ကျွန်ုပ်တို့၏ လောကီဆိုင်ရာတစ်ခုခုကိုလည်း မကောင်းမှုတစ်ခုခုတစ်ခုခုလုပ်ခြင်းကိုလည်း ယုံကြည်ခြင်းအားဖြင့် အောင်မြင်အနိုင်ယူနိုင်သည်။

အံ့ဩဖွယ်နိမိတ်လက္ခဏာများသည် ယုံကြည်ခြင်း၏နောက်မှာ အမြဲတစေလိုက်ပါလာလေ့ရှိသည်။ ယုံကြည်ခြင်း၌ ခိုင်မြဲခြင်းနှင့် ဆုတောင်းခြင်း၌ အားကြီးသော အသက်တာတို့သည် အစဉ်အမြဲတွဲဆက်လျက်ရှိသည်။ စစ်ကြောစုံစမ်းခြင်းခံနေရသည့် အချိန်၌ပင် ကျွန်ုပ်တို့သည် ယုံကြည်ခြင်းအားဖြင့် ဘုရားသခင်၏ငြိမ်ဝပ်ခြင်းချမ်းသာထဲသို့ ဝင်ရောက်နိုင်သည်။ (ဟေဗြဲ ၄:၃) ယုံကြည်ခြင်းသည် ထာဝရနှင့်စပ်ဆိုင်သောအရာတစ်ခုဖြစ်ပြီး ယုံကြည်ခြင်းအားဖြင့်သာ လူတစ်ဦးသည် ယခုဘဝ၊ နောင်ဘဝနှင့်စပ်ဆိုင်သော ဆုလဒ်ကို ရရှိနိုင်သည်။ ယုံကြည်ခြင်းနှင့် လျှောက်လှမ်းသူတို့ အတွက် အဆုံးမှာ အသက်သရဖူနှင့် ဘုန်းအသရေက စောင့်ကြိုနေပါသည်။

၆။ ယုံကြည်ခြင်း၏ အဆီးအတားများ

(Obstacle of Faith)

ယုံကြည်ခြင်းရှိသည့်နေရာတိုင်းတွင် အဆီးအတားလည်းရှိသည်။ ယုံကြည်ခြင်း၏ အကြီးမားဆုံးရန်သူမှာ “ဆန္ဒစောခြင်း (ဝါ) အလျင်စလိုပြုမှုခြင်း” နှင့် “အဆိုးမြင်ဝါဒရှိခြင်း” ပင်ဖြစ်သည်။ အလျင်စလိုပြုမှုခြင်းသည် ယုံကြည်ခြင်း၏ ပန်းတိုင်ကိုလွှဲချော်စေသည်။ အဆိုးမြင်ဝါဒမူကား ယုံကြည်ခြင်း၏ အရှိန်ကို ဟန့်တားလျော့ပါးစေသည်။ **ယုံကြည်ခြင်းသည် မည်သည့်အခါမှ နောက်ကျသည်မရှိသလို၊ အလောသုံးဆယ် ကတိုက်ကရိုက်ပြုမှုခြင်းလည်း မရှိပါ။** အခြေခံအားဖြင့် ယုံကြည်ခြင်းသည် ငြိမ်သက်ခြင်း (သို့) တည်ငြိမ်ခြင်းနှင့်အမြဲ ဒွန်တွဲလာသည်။ စိတ်တိုခြင်း၊ သည်းမခံနိုင်ခြင်း၊ စိုးရိမ်ပူပန်ခြင်း နှင့် ရုန်းရင်းခတ်ဆူညံခြင်းတို့သည် နှလုံးသားထဲ၌ ယုံကြည်ခြင်း ကင်းမဲ့နေခြင်း၏ လက္ခဏာများဖြစ်သည်။ **ယေရှုက ယုံကြည်ခြင်းအားနည်းသူသည် ယုံမှားသံသယစိတ်ဝင်လွယ်သူဖြစ်ကြောင်း ပြောပါသည်။ (မသဲ ၁၄:၃၁)**

သင်၏ယုံကြည်ခြင်းကို စစ်ဆေးပါ။ သင့်အသက်တာ၌ ဘုရားသခင် မနှစ်သက်သောအရာများရှိလျှင် ၎င်းတို့သည်လည်း ယုံကြည်ခြင်းအတွက် အဆီးအတားဖြစ်နိုင်သည်။ သင်လုပ်ဆောင်လေသမျှသောအရာတိုင်း၌ ဘုရားသခင်ကျေနပ်နှစ်သက်စေရန်ပြုပါ။

၇။ ယုံကြည်ခြင်းမျိုးစေ့ (Seed faith)

“မုန်ညှင်းစေ့သည် အစေ့တကာတို့ထက်ငယ်သော်လည်း ကြီးပွားသောအခါ မြက်ပင်တကာတို့ထက်ကြီးသဖြင့် မိုးကောင်းကင်ငှက်တို့သည်လာ၍ အကိုင်းအခက်တို့၌ နားနေမှီခိုလောက်သောအပင် ဖြစ်တတ်သည်ဟု မိန့်တော်မူ၏။” (မသဲ ၁၃:၃၂)

ယုံကြည်ခြင်းသည် မျိုးစေ့နှင့်လည်း သဏ္ဍာန်တူပါသည်။ သင်၍ရှိသော ယုံကြည်ခြင်းမျိုးစေ့ကို ပြုရယူထောင်ပါ။ ရှင်သန်ကြီးထွားစေပါ။

ဘုရားသခင်မှာ အကန့်အသတ်မရှိပါ။

၄ ရာ ၄:၁-၇ အဖြစ်အပျက်ကိုကြည့်ပါ။ မုဆိုးမ၏ဆီအိုးထဲမှ ဆီကို အခြားအိုးများထဲသို့လောင်း ထည့်ရာ အိုးလပ် မရှိတော့မှ ဆီတန်သွားပါသည်။ ဆီတန်သွားလို့ရပ်လိုက်ရတာ မဟုတ်ပါ။ ခံစရာအိုးကုန်သွားသောကြောင့်ဖြစ်သည်။

ဘုရားသခင်သည် မကုန်မခမ်းနိုင်သော၊ အတိုင်းအဆမရှိသော ကောင်းကြီးမင်္ဂလာကို ကျွန်ုပ်တို့အားပေးချင်ပါသည်။ ကျွန်ုပ်တို့ဘက်မှ ယုံကြည်ခြင်းနှင့် ခံယူရန်ပင်ဖြစ်သည်။

ကျွန်ုပ်တို့၌ရှိသော ယုံကြည်ခြင်းသည် ယောနဇ်ကြက်ဆူပင်ကဲ့သို့ နေ့ချင်းညချင်း ကြီးထွားလာမည်မဟုတ်ပေ။ အစေ့တစ်စေ့မှ အပင်ကြီးဖြစ်ရန် လ၊ နှစ်ချီ၍ အချိန်ယူရသကဲ့သို့ ကျွန်ုပ်တို့၏ယုံကြည်ခြင်းကို ကြီးထွားစေဖို့ ဘုရားသခင်၏နှုတ်ကပတ်တော်နှင့် နေ့စဉ်ထိတွေ့အချိန်ယူရမည်။

ယုံကြည်ခြင်းနှင့်ပြည့်ဝသူများသည် ပြဿနာများကို ဖြေရှင်းနိုင်စွမ်းရှိပါသည်။ ကနဦးအသင်းတော်၌ အသင်းတော်ပြဿနာများကို ဖြေရှင်းနိုင်ဖို့အတွက် ယုံကြည်ခြင်းနှင့် လည်းကောင်း၊ သန်ရှင်းသောဝိညာဉ်တော်နှင့် လည်းကောင်း ပြည့်စုံသော သတေဖန်၊ ဖိလိပ္ပ၊ ပြောခေါ်၊ နိကနော်၊ တီမုန်၊ ပါမေန၊ ယုဒ ဘာသာဝင်သော အန္တီအုတ်မြို့သား နိကောလ တို့ကို ရွေးကောက်ခန့်ထားကြောင်း တွေ့ရပါသည်။ (တမန် ၆:၅)

သင်သည် ဘုရားသခင်နှင့် သူ၏နှုတ်ကပတ်တော်အကြောင်းကို နေ့စဉ် စဉ်းစား၊ ဆင်ခြင်ပြောဆိုခြင်း အားဖြင့်ယုံကြည်ခြင်းနှင့်ပြည့်ဝသူတစ်ဦး ဖြစ်လာမည်။ ထိုအခါ သင်သည် ဘုရားသခင်ပေးသော အောင်မြင်သော အသက်တာ၏ အသီးအပွင့်များကို လက်တွေ့ခံစားနိုင်မည်ဖြစ်သည်။

ဘုရားသခင်သည် စကြာဝဠာကို ဖန်ဆင်းတော်မူသော ယုံကြည်ခြင်းကို ကျွန်ုပ်တို့ နှလုံးသားထဲ၌ သွင်းပေးထား သည်။

သိန်းသန်း

မှီငြမ်းကိုးကားစာရင်း

- ၁။ ကဲနက်(သ်)၊ အီး၊ ဟေဂင်၏ ယုံကြည်ခြင်းအတွက် အခြေခံအုတ်မြစ်များ (ဘာသာပြန်)
- ၂။ ပြဿနာများအပေါ်အောင်မြင်ခြင်း (သိန်းသန်း)
- ၃။ Unshakable Faith (Nihu, ခေတ္တ Bombay)